

Vasteloavend Viere

Goat d'r vasteloavend viere,
Wie al die anger kiere.
Geneet van sjpass en plezeer,
Drie daag lang, ummer weer.
Dink ins effe neet aan murge,
Of alle angere zake en zurge.
Doot uch ongereer verdrage mit die daag,
En goat uch neet aan de kraag.
Egelik zouw 't zoeë motte zun 't ganse joar,
Vrieheid, blieheid, geen bezjwoar.
Dat zal hoapelik geen illusie blieve,
Mér oeëts boave komme drieve.
Deë daag wachte vier mér rustig aaf,
Vuur noe: driemoal kreftig alaaf!!
Ron Logister.

't Groeëte sjpasorkest

In 't groeëte sjpasorkest
Deed jieëkerree zien best
't weeët gezónge en gesjprónge
durch de ouwe en de jonge
en gebloase oet volle bros
alle remme gunt dan los
Tante Net blieëst klarinet
en nónk Toon blieëst saxofoon

Zoeë trekke ze dan durch sjtroate
óm zich uëveral huure te loate
Vanaaf de elfde van d'r elfde
al joare lank 't zelfde
En jieëkerree zingt mit
en rammelt mit zien koenstgebit
't Marie blieëst vuur de sjpas
op de groeëte dieke bas

Zoë bloase dan de groeëte
en och de klinge poete
versjil weeët neet gemak
't weeëd zich dan bijeen gepak
en zoeë bloase Winkbule
Same mit de Kirkule
En dunt ze allemoal hun best
In 't groeëte sjpasorkest

Zoë huit d'r Tom
de dieke trom
Trekt d'r Sjuul
aa d'r kwetsjbuul
Sjpieëlt Sjanet

op trómpet
Bloase Meute
op de fleute
ing Marot
blieëst fagot
Hat jieëkeree zien instrument
en allenui zint ze kontent

zónger moeziek geen carnaval
ging zitzung en ging prinsebal
en Tempeleer of Rouweleer
en Marot of Cassinot,
ze dunt allemoal hun bes
in 't groeëte sjpasorkes

Thei Janssen †

Samewirke makt d'r Vasteloavend uniek!

Es alle carnavalsvereniginge de heng in ee sjloan,
Dan zal d'r vasteloavend noeëts verloare goan!
Dan wurd de toekomst pas echt uniek,
En kinne vier zigke: d'r vasteloavend, dat is pas sjiek!
Alleen kinne vier 't neet, dus pak uch biejee en wirk same,
Dan sjlage vier same vuur 't groeëte vasteloavesexame!

Ron Logister.

Haute

Der is zoeëveuël om van te haute,
kiek mer 'ns om dich heër.
Vuëgel, blome, kinjer en vrouwluuj.
Hout van al en jieëderree.
Va inne get mieë es van de angere.
Gier wit toch wie dat geet.
Gier puutjs geen blome,
en plukt geen vrouwluuj.
Haut va al, mit gepaste moat.

Jan Halmans

Prinselijk gevoel

Op ene groeëte bontje wage
Mit blome ballonne en vanal
Sjteet hoeëg boaëve de Wieze Road
In vol ornaat Prins Crnaval
Langs de sjtroat sjteet 't rieje diek
Om de wage bij de klene ape
Die zingend en sjpringend zich vruije
En de veuële klumpkes rape
De prins zien vere waaije in de windj
Ene gulle lach op zien gezich
Du vriegs ich aaf weë is hie 't kindj?

Wiel Roeselers

Vasteloavend is....

'n Traditie die vieër vuural motte beware,
Inne koers deë vieër motte blieve vare!
'n Sjtukske cultuur dat neet verloare mag goan,
'n bake dat in ozze welt mot blieve sjtoan!
'n Fieës dat lieët zieën wie 't ooch kint,
't Viefde joargetiej dat in november begint!
'n Oetloatklep vuur de luuj op vandaag,
'n Fieës vol plezeer dat zeët: pluk d'r daag!

Ron Logister.

Sjoeën

't Sjunste va dizze welt,
is neet 't good of 't geld.
't Is went vruid mit leed,
i leefde weëd gedild.

't Sjunste va dizze welt,
is wat ummer deet mittelle.
De leefde gans gewis,
die nog ummer 't sjunste is

Jan Halmans

Drie daag

Went vier os noe drie daag dont vruije,
oane zumpe, oane leed en oane ieëlenj.
Mit de luuj oet ozze sjtroat, os durp,
oet Limburg of oet gans angere lenj.
Most-e dich op esjgoonsdig 'ns aafvraage:
Woeërom verbreëke noe de benj?
Woeërom kint neet 't ganse joar,
't hart vuur angere oape sjtoan?
Woeërom motte vier os in 't leëve,
os zoeë diks aan de keel goan?

Wiel Roeselers

D'r Kloon kint geëve

Biste op zeuk noa vruid en sjpas in het leëve,
Inne kloon kint dich dat zieëker geëve.
Went d'r kloon hilt dich inne sjpegel vuur,
Joa, heë is puur ammesement, 'n onmisbaar figuur.
Heë lieët dich zieën wie 't leëve werkelijk is,
Mit inne lach en 'n troan, hiel gewis.
D'r kloon prebeert dich 't leëve draaglik te make,
Kiek en loester noa heuëm en vergeët effe alle angere zake.
Bie d'r Kloon rakste net es in de vasteloavestied,
Alle zurge en ambras vuur effe kwiet!

Ron Logister.

Vasteloavendmoandig:

Ich hōb vōale joare op d'r krankewaan gevare

En mit d'r vasteloavend woeëd geweun gewirkt.

Want óch mit vasteloavend woëde luuj krank, gebuurde óngelukke en woeëde kiendjes geboare.

Mar 't sjoeënste van ós wirk woar toch nog ummer wen'ste deenst houwst mit d'r óptoch.

Dan sjtóng'ste urges langs de weëg woeë deë vuurbei koam.

Mit al die sjoeëne waans, vol mit zingende en dansende cowboys en indiane

Mit Sjineze, Eskimo's, sjwatte en witte gezichter, mit kloonsköp, mit verkesköp en mit ingele en duvele.

Mit groeëte en kling groepe verkleide gekke en mit tieëntalle ainzelgengers.

Die trókke al dansend en sjwierend aan ós vuurbei en óngertusje woeëde v'r geknoeveld en gepütsjt zoedat ózze witte anzóg, en óch ós gezichter oetzoage wie ing bónte landkaat.

Dus zoeë sjlech houe v'r 't neet wen v'r móste wirke mit de vastenoavend.

Zoeë sjtóng'e v'r óch ins op vasteloavendsmoandig i Broenssem vuur 't aod plieseburo te wachte óp wat d'r góng gebure.

't Woar inne kakelbónte karavaan mit vōal tamtam en moeziek.

Aaf en tów koam 'ns inge langs deë op zieng moel woar gevalle, deë kreeg dan ing plöasterke dr'op en dan sjtorde heë zich werm in d'r sjtried.

Mar ópins koam ing dringende óproop uëver d'r mobilfoon.

V'r móste dierek noa 't krankehoes in Heële kómme.

Ich vergeët 't noeëts...

't Woar ing kling meadje gebore, óp karnavalsmoandig, 35 joar geleje ,en 't woar ós dōchterke...!

Thei Janssent†

Inne prins is geboare!

Went me i gen durp inne prins wilt proclamere, mot doa gans get aan vuuraaf goan. Der Zef en der Drees, de lede van de prinsecmissie, motte inne kandidaat vinge en bekieke doeër 't joar heër de meugelikke kandidate. Mit vasteloavend kieke ze 'ns rondj en kalle hie en doa get. En bekieke wie de jonge oet gen durp vasteloavend viere. Mit kirmes kan me ooch good zieën of inne jong bekint is bie de luuj. Zoeë ontsjeteet doeër de joare heër 'n lies mit kandidate die ummer weer aagepas wurdt. Op 'n gegeëve moment wurdt 't tied dat inne jong serieus benadert wurdt, dit joar is dat der Sjr. Vuurzichtig wurdt op der Sjr aa gegange. Wie 't gene zoog, in 'n heukske van 't patronaat, op inne zoaterdigaovend in juli. "Kom murge-oavend om nuëge oeëre bie der Drees", hou Zefke heuëm sjtillekes gezag. Der Sjr, deë neet wos hoe 't uëver ging, zag nog; "wat zeëste!" "Moel houte, gene get zigke en komme" hou Zef nog vlot gezag en woar weggetrampeld.

Daags der noa kumt Sjrke mer op Drees aa. Zefke woar al doa en zoot mit Drees aan de koffie. 't Berb, de vrouw van Drees, woar kienne. Dan wurdt Sjr gevraagd of heë prins wilt were. Es Sjr neet direk nee zeët, komme de verhoale van vreuger. Vastelovesverhoale hoe Zef en Drees soms hel om motte lache. En sjterke verhoale om te loate zieën aan Sjr wat de karnavalskloep neet allemoal veërdig kint sjpieële. Dan weer sjtolse verhoale uëver der sjtaatse prins deë der sjluëtel van der burgemeester kriet en op karnavalsmoandig op der praalwage doeër gen durp wurdt gevare en doeër jieëkerree geieërd wurdt. En Sjrke vrieëgt zich get bedinktied. Zefke knupt heuëm nog 'ns in de oeëre om der mit gene uëver te sjpreëke en gieëft Sjrke 'n weëk bedinktied.

De weëk der noa zit Sjr weer mit Zef en Drees bie ee. Noa nog mieë sjoeëne, sjterke en sjtaatse verhoale en twieë put koffie zeët Zefke: "Alla Sjrke, wat wurdt 't?" Went Sjrke joa zeët feliciteerd Zefke heuëm en hoalt Drees de flesj eëls oet die heë al keul gezat hou. "'n Eëlske om 't vuurzichtig te viere", zeët Drees en sjut drie gleëskes vol. "Op hoeëgheed prins Sjr de ieësjte", zeët Zefke en nipt mit inne blieje glimlach aan zien drupke. Dan wurdt nog lang gekald uëver wat der allemoal geregeld mot were. "Noa de zoeëmervekans numme vier kontak mit dich op", zeët Drees. "Loat dich zoaterdigs in de café neet teveuël bie os zieën en kal mit gene der uëver" mint Zefke. En Drees lieët Sjrke oet.

Noa de zoeëmervekans lupt Zefke op inne zondigmiddig onger 't voetballe kieke langs der Sjir doeër en zeët ongetusje: "Murge om ach oeëre aan de kirk van Dingsdoa". "Ach oeëre", zeët Sjirke en rupt dan, om onopvallend te lieke, get gans onprinseliks teëge der sjeidsrechter. Zefke, Drees en Sjirke komme alledrie apaart noa de aafgesjproake plaatsj. "Heët uch gene gezieë?" Vrieëgt Drees aan de angere. Dan sjtappe ze in de wage va Zefke en vare weg. "Wat gont vier doeën?" Vrieëgt Sjirke. "Medailjes oetzeuke", zeët Zefke, "ich hub 'n aafspraak gemak om hauf nuëge." En zoeë treffe die drie zich vaker. Dan weer urges in 'n café, dan weer op 'n parkeerplaatsj, mer ummer boete gen durp. De geheimhouding sjteet hoeëg in de vaan gesjrieëve. Op 'n aafspraak get later in 't joar is ooch der Driek derbie. Driek is president van de vasteloavesvereniging en wilt 'ns mit Sjir kalle uëver de proclamatie. Went ooch dat gebuërd is en oet gemak is hoe Sjir oet mot versjiene, motte der nog sjतिकem foto's gemak were. Weer i gen duuster urge noa binne sjupe en ummer weer vuurzichtig zin. Op der daag van de proclamatie verrikt Sjir van de nerve. En toch mot heë zich mit zien gewuën kostuum op de prinseproclamatie loate zieën, went doa geet heë joa al joars heër. Went de Road van If in trikt mit der Harie, der prins deë mot aaftrëe, vilt Sjir van de nerve 'n vol glaas beer oet gen henj. Drees zeët teëge Zefke: "Went deë zulderos 't mer neet van de nerve in de boks deet." Der president euëpent de oavend. Heë vertild wie sjoëen de vasteloavend is en wie good prins Harie doa in gepast heët. Opins hoalt heë inne roeë tesjeplak oet ziene zjwarte frak en veëgt zich kwansies de troane oet de oge, versjeije vrouwluj motte 'n troan wegpietsje. Dan lieët heë mit veuël kal prins Harie aaftrëe. Mit Zaate Hermenie en Road van If geet oud prins Harie de zaal oet. Der president begint weer te sjpreëke: "Biste carnavaliste, leef luuj. Ich sjtoan hie gans alleen. Dat is koud en sjoeverchtig en huërt neet heem in der vasteloavend. Ich loat de Zaate Hermenie get meziek sjpieële, dan komme vier sjtrakke bie uch truuk mit inne prins hoe vier os allemoal aa kinne werme. Bis geliek!" Dan trikt mit veuël kabaal de Zaate Hermenie in en de president lupt ruijig op de tieëk aa. Ongerwiel, oane dat ene dat merkde, hoalt Drees Sjirke oet de zaal weg. Get later lupt de president weer de buhn op en lieët de Zaate Hermenie inne buutemarsj sjpieële. De Road van If kumt sjtols alaaf ropend noa binne. Ze hubbe 'n groeëte weeg bie zich die doeër veer man gedrage wurdt. Der president moelt uëver de prachtige weeg in bontje kluëre gesjilderd mit inne blauwe hieëmel der boave. "Der zal waal 'n jungske i ligke", zeët heë. De luuj prebere in de weeg te kieke mer zieën alleen 'n dikske en 'n groeëte babymutsj. President Driek hilt 'n verhoal uëver luijers en bewaarsjoeël. Der Sjir deë get krap in die weeg zit kriet bau kramp in de kneuëk. Bie de luuj lupt de sjpanning hoas ondraagelik op. Dan besjrief de president de vasteloavend wie de geboorte van 'n kindj en reupt Sjir noa boete. Sjirke sjpringt oet de weeg, ... inne prins is geboare!

Wiel Roeselers